

मूळपीठ यमुनागिरी । माता आदिकुमारी ।
नेसली पितांबर । उभी राहे शिखरी ।
भक्तांची वाट पाहे । कर निढळावरी ।
जय देवी आदिमाते । जय हो कृपावंते ।
आरती ओवाळीन । एक मनोभावे चित्ते ।
जय देवी आदिमाते॥ धृ ॥

मळवट कस्तुरीचा । गळा हार रत्नांचा ।
त्रिशूळ डमरु हाती । गर्व हरिला दैत्यांचा ।
वधिला महिषासुर । थोर प्रताप भुजांचा ।
जय देवी आदिमाते॥ १ ॥

शृंगार जडित लेणे । कटडियांची भूषणे ।
अंदुवा झणत्कार । ढाळ देती रत्नांचा ।
पाईचे पोल्हार । वाजती रुणरुण ।
जय देवी आदिमाते॥ २ ॥

वळली हे कामधेनू । पय दाटले स्तनी ।
अगम्य महिमा तूझा । वर्णिती वेदपुराणी ।
यालागी माते चरणी । शरण आलो लोटांगणी ।
जय देवी आदिमाते॥ ३ ॥

तव रुप वर्णु अंबा । माझा केवढा केवा ।
वर्णितां मोक्ष होय । भक्त चरणी राखावा ।
वेढा हा विप्रदास । तुझे चरणी असावा ।
जय देवी आदिमाते॥ ४ ॥